

ፕሬስ ሪሊዝ  
ጥቅምት 26 ቀን 2000 ዓ.ም  
ማስታወቂያ ሚኒስቴር

**በኤርትራ ድንበር የሚከሰት ችግር ቢኖር**  
**በነባራዊነት በኤርትራ የተፈጠረው ውስጣዊና ውጫዊ**  
**ቀውስ ነፀብራቅ ነው**

ኢንተርናሽናል ክራይስስ ግሩፕ የተሰኘ ዓለም አቀፍ ድርጅት በቅርቡ ያወጣውን መግለጫ በመጥቀስ አንዳንድ ዓለም አቀፍ የዜና አውታሮች ባሰራጨት ዘገባ ላይ በኢትዮጵያና ኤርትራ መካከል አዲስ ወታደራዊ ግጭት ወይም ጦርነት በቀጣዮቹ ጥቂት ሣምንታት ውስጥ ሊቀሰቀስ ይችላል በሚል ከፍተኛ ስጋት እንደተፈጠረና በአካባቢው ውጥረት እንደነገሰ ገልፀዋል።

የኢትዮጵያ መንግሥት በተደጋጋሚ ሲገልጽ እንደቆየው ከኤርትራ ጋር ያለው የድንበር ውዝግብ በዘለቄታውና በአስተማማኝ ሊፈታ የሚችለው በጋራ ውይይትና በድርድር ብቻ ነው። ጦርነት በምንም ዓይነት መልኩ መፍትሄ ሊሆን እንደማይችል፣ ኢትዮጵያ በአካባቢው ለሚቀሰቀስ ጦርነት መንስኤ እንደማትሆንና ይልቁንም ወደ ጦርነት የሚያመሩ ማናቸውንም እንቅስቃሴዎች በጽኑ እንደምትቃወም በተደጋጋሚ ስትገልጽ መቆየቷ ይታወሳል።

ኤርትራ ከዚህ በተፃራሪ የአካባቢውን ሰላም የሚያደፈርሱ እንቅስቃሴዎችን በተደጋጋሚ እያደረገች ትገኛለች። ኢትዮጵያ ያቀረበችውን የሰላም ሀሳብ በእምቢተኝነት ባለመቀበል፣ በሁለቱ አገራት መካከል ያለውን የፀጥታ ቀጣና ጥሳ በመግባት ከፍተኛ ወታደራዊ መሣሪያና ሠራዊት ማስፈረስና የአንሚን ነፃ እንቅስቃሴ የገቱ እርምጃዎችን በተደጋጋሚ መውሰድ በተመድ እና በዓለም አቀፍ ማኅተሚያዎች ላይ በይፋ የተረጋገጠ ሆኖ ነው። ከዚህም በላይ ፀረ ኢትዮጵያ የሆኑ ኃይሎችን ከያሉበት በማሰባሰብ፣ በማሰልጠንና በማስታጠቅ ለሽብር ጥቃት ወደ ኢትዮጵያ እያሰረገች ስታስገባ ቆይታለች። የሶማሊያ የአሰላማዊ ፍርድ ቤቶች አባላት ህጋዊውን የሽግግር መንግሥት እንዲወጡ በማደራጀትና በማስተባበር

እንዲሁም ዓለም አቀፍ ሽብርተኞችን በአሥመራ አሰባስባ ከለላ በመስጠት በምሥራቅ አፍሪካ ዋነኛ የሽብር ጥቃት ምንጭና የሰላም ስጋት እየሆነች መምጣቷ በግልጽ ይታወቃል። ይህን የኤርትራ ድርጊት የተባበሩት መንግሥታትን ጨምሮ ሌሎች በርካታ ዓለም አቀፍ ድርጅቶች ሲያጋልጡ መቆየታቸው ይታወሳል።

ኢትዮጵያ ኤርትራን ለመውጋት ፍላጎቱና ሀሳቡ ቢኖራት ኖሮ ገና ቀድሞ ልታደርገው የሚያስገድዱ ሁኔታዎች ከበቂ በላይ በኤርትራ የተፈጠሩ ቢሆንም ኢትዮጵያ ለሰላማዊ መፍትሔ ብቻ ባላት ጽኑ ዓላማ ከዲፕሎማሲያዊ ትግል ውጭ ምንም ዓይነት ወታደራዊ እርምጃ በኤርትራ ላይ አልወሰደችም። የኤርትራ መንግሥት ከኢትዮጵያ የመከላከያ ሠራዊት ጋር የፊት ለፊት ውጊያ ለማድረግ ወኔ ሲከዳው በተላላኪ ሽብርተኛ ጀሌዎቹ አማካይነት ድንበር ዘለል የውክልና ጥቃት በተለያዩ አጋጣሚዎች ቢፈጽምም ኢትዮጵያ የእነዚህን ፀረ ሰላም ኃይሎች እንቅስቃሴ እንዳመጣጡ ስታመክን እንደቆየች መላው ዓለም የሚያውቀው ነው።

የኤርትራ መንግሥት በሚያራምደው ፀረ-ሰላምና ፀረ-ዴሞክራሲ ሥርዓት ከውስጥና ከውጭ ከፍተኛ ህዝባዊ ተቃውሞ ያጋጠመው በመሆኑ ውጥረት ውስጥ ገብቷል። በተለይም ከውስጥ የተፈጠረበት ፖለቲካዊ፣ ኢኮኖሚያዊና ማኅተሞታዊ ችግር የፕሬዚዳንት ኢሳይያስ የጭቆና አገዛዝ ከዚህ በላይ ሊቀጥል ወደማይችልበት የመጨረሻው ጠርዝ ላይ ተገፍቶ እንዲቆም ያደረጉ ሁኔታዎች በግልጽ ተከስተዋል። ከዓለም አቀፍ ማኅተሞታዊ ስርዓት መገለልና በተለይም ከውስጥና ከውጭም በተቀሰቀሰበት ሕዝባዊ ተቃውሞ የሚይዝ የሚጨብጠውን ያጣው የኤርትራ መንግሥት በቀቢፀ ተስፋ እስከሣሬ ከፈፀማቸው ፀረ ሰላምና ፀረ ህዝብ ድርጊቶች የከፋ የጀብደኛ እርምጃ ሊወስድ እንደሚችል መገመት ስህተት አይሆንም። ከዚህ አንፃር bx!T×(ኤርትራ ድንበር አካባቢ የሚታይ ለውጥና ወታደራዊ እንቅስቃሴ ካለ የችግሩ ምንጭ የሚሆነውና ኃላፊነቱን የሚወስደው የኤርትራ መንግሥት ብቻ ይሆናል።

በኢትዮጵያና ኤርትራ መካከል ሊቀሰቀስ የሚችል ጦርነት ቢኖር እንኳ መንስኤው የኤርትራ መንግሥት እንጂ በምንም ዓይነት መልኩ በኢትዮጵያ በኩል

እንደማይሆን ለመላው ሰላም ወዳድ የዓለም ህብረተሰብ አሁንም ማረጋገጥ እንወዳለን። ይህም በመሆኑ ኢትዮጵያ ሉዓላዊነቷንና ሰላሚን ከማስጠበቅ ባለፈ ኤርትራን ለመውረር ምንም ዓይነት ምክንያትና ፍላጎት እንደሌላት አሁንም ሆነ ወደፊት ግልፅ ሊሆን ይገባል። ከዚህ ይልቅ የኤርትራ መንግሥት ከገባበት አጣብቂኝ ለመውጣት ቀዳዳ የሚፈጥርለት መስሎት በአካባቢው እያደረገ ካለው የፀረ ሰላም እንቅስቃሴው እንዲገታ ለማድረግ ከምንጊዜውም ይልቅ አሁን በበለጠ ሁኔታ ዓለም አቀፍ ተጽዕኖ ሊደረግበት ይገባል።

የኤርትራ መንግሥት እንደመንግሥት እንዲቀጥል ወይም እንዲያበቃለት ማድረግ በምንም ዓይነት መልኩ የኢትዮጵያ ጉዳይ ወይም አጀንዳ ሊሆን አይችልም። ይህን ማድረግ የሚችለውና ወሳኙ የኤርትራ ህዝብ ነው። የኤርትራ መንግሥት በተፈጠረበት ከፍተኛ ውጥረትና ቀውስ ሳቢያ የተከሰቱ ነባራዊ ሁኔታዎችን በማየትና በመገምገም በኤርትራ ለውጥ ሊመጣ እንደሚችል ብዙዎች ያላቸውን እምነት ይገልጻሉ። ይህ ማለት ግን ኢትዮጵያ ይህን ዓላማ ለማስፈፀም በኤርትራ ላይ ሰበብ ፈልጋ ጦርነት ትከፍታለች ማለት እንዳልሆነ በግልጽ ሊታወቅ ይገባል። ኢትዮጵያ ከጦርነት ይልቅ በአካባቢው ዘላቂ ሰላምን ሊያመጣ የሚችል ማናቸውንም ገንቢ እርምጃ መደገፍና ተፈጻሚ ማድረግ ቅድሚያ የምትሰጠው ዋነኛ ዓላማዋ ነው። ከዚህ ውጭ የጦርነት ፍላጎትና ዝግጅት አለ ከተባለ ይህ ሊሆን የሚችለው ከኤርትራ እንጂ ከኢትዮጵያ ሊሆን እንደማይችል በሁሉም ወገኖች በግልጽ ሊታወቅ ይገባል። ኢትዮጵያ በውይይት ብቻ የጋራ ችግሮችን በመፍታት ሰላማዊ መፍትሔ ለማምጣት ያላት ፍላጎት ምን ጊዜም ጽኑ ነው።

# # # #